



22 FEB, 2025

TNB perlu tampil aksi luar biasa, THT sandar magis Faizal

Harian Ekspres (KK), Malaysia



TNB perlu tampil aksi luar biasa, THT sandar magis Faizal

KUALA LUMPUR: Ketua jurulatih skuad Tenaga Nasional Berhad (TNB) Nor Saiful Zaini Nasiruddin menyeru anak buahnya beraksi dengan lebih luar biasa dalam usaha mempertahankan Piala TNB 2025 pada aksi final menentang Terengganu Hockey Team (THT) di Stadium Hoki Nasional di sini hari ini (Sabtu).

Nor Saiful menyifatkan pasukan lawan di bawah kendalian Mohd Hafizi Baharom kini berada dalam prestasi terbaik mereka, oleh itu pasukan TNB selaku juara bertahan tidak boleh mengambil mudah aksi yang dijangka mencabar.

"Pemain perlu bermain sebagai satu pasukan. Kedua, mereka perlu beraksi mengikut perancangan dan tampil luar biasa. Jika dalam perlawanan biasa pemain tidak boleh mengambil bola dari belakang tetapi di final, sekiranya perlu melakukan sesuatu yang lebih, mereka harus melakukannya kerana tekanan perlawanan akhir berbeza.

"Pemain juga perlu membina keyakinan antara satu sama lain kerana ia dapat mengurangkan tekanan," katanya pada sidang media menjelang final di Stadium Hoki Nasional di sini Jumaat.

Pada Khamis, skuad TNB mengesahkan tempat ke pentas final selepas membelasah Maybank 7-4 di Stadium Hoki Nasional 2, manakala THT mara ke final selepas menewaskan Matador 3-0.

Pakar pukulan sudut penalti dari Korea Selatan, Jang Jong Hyun (minit ke-2, ke-59'), Nik Muhammad Aiman Nik Rozemi (17', 36') dan Muhammad Azrai Aizad Abu Kamal (51', 60') masing-masing meledak dua gol buat TNB, manakala satu lagi gol dijangkingan oleh Norsyafiq Sumantri pada minit ke-42.

Jaringan Maybank pula hadir menerusi Mohamad Ashran Hamsani (13'), Muhammad Shafiq Hassan (25'), Govers Kieran (47') dan Muhammad Aslam Mohamed Hanafiah (54').

Aksi berkenaan turut dicemari insiden kad merah apabila pemain import Maybank dari Australia, Jack Hayes, dibuang padang pada minit ke-48 kerana menyiku Shello Selverius.

Sementara itu, Mohd Hafizi menegaskan skuadnya akan memanfaatkan kepakaran penyerang sensasi Faizal Saari yang akan diturunkan sebagai pemain wajib dalam usaha memburu gelaran treble bagi tahun ini pada aksi final hari ini.

"Berdasarkan statistik, Faizal berada dalam prestasi terbaik musim ini. Dalam setiap perlawanan dia yang paling banyak menjaringkan gol dan kami mengharapkan sesuatu daripadanya.

"Kami mungkin dapat mengurangkan ancaman tetapi tetap perlu bersiap sedia. Kemahiran yang dimiliki beliau amat diperlukan untuk perlawanan akhir," katanya.

Pada Khamis, Faizal menjadi wira pasukan THT apabila berjaya meledak jaringan tunggal menentang Matador untuk mara ke final.

Kemenangan itu meletakkan THT di landasan tepat untuk merangkul gelaran *treble* Liga Hoki Malaysia (MHL) 2025, selepas pasukan itu terlebih dahulu menjulang Piala Sumbangsih serta menjuarai liga buat kali ketujuh dengan rekod kemenangan bersih dalam sembilan perlawanan musim ini.

Dalam aksi separuh akhir yang berlangsung dalam cuaca panas, kedua-dua pasukan saling berbalas serangan, namun gagal memecahkan kebuntuan sepanjang babak pertama.

Gol kemenangan yang dinanti-nantikan akhirnya hadir pada minit ke-40 apabila Faizal menyempurnakan pukulan sudut penalti, sekali gus memastikan kemaraan THT ke final yang bakal berlangsung Sabtu ini.

Bercakap kepada pemberita selepas perlawanan, Faizal, yang kini mendahului senarai penjaring terbanyak MHL 2025 dengan 23 gol, menegaskan THT akan berjuang habis-habisan bagi mengulangi kejayaan treble yang kali pertama diraih pada 2023.

"Aksi ini memang sengit kerana main pukul 4 petang, sekali pecut saha sudah terasa kepanatan akibat cuaca panas. Kita juga ada melakukan beberapa kesilapan taktikal dalam pukulan sudut penalti menyebabkan banyak peluang terlepas. Kita kaji balik masalah ini menjelang aksi final.

"Kami mengekalkan rekod tanpa kalah dalam 11 perlawanan dan jika boleh, kami mahu menang semua perlawanan musim ini untuk menjadikannya lebih bermakna buat saya dan THT. Sama ada menangi anugerah penjaring terbanyak atau tidak itu perkara kedua, yang penting mahu cipta kemenangan buat pasukan," kata pemain berusia 34 tahun itu.

THT mara ke final selepas membelasah Armed Forces HT 8-3, manakala Matador menempah tiket ke separuh akhir dengan menewaskan TNB Thunderbolts 2-1.

Final dijadualkan berlangsung pada 8.30 malam Sabtu ini di venue yang sama, manakala aksi penentuan tempat ketiga dan keempat antara Matador dan Maybank akan bermula pada 4 petang. – Bernama